

## تعدد ازواج کی آیت کا مطالعہ

زمین پر انسانی آبادی کس طرح شروع ہوئی، اس کے بارے میں ایک سے زائد امکانات فرض کیے جاسکتے ہیں۔ قرآن کے مطابق یہ سلسلہ ایک مرد و عورت، یعنی آدم و حوا سے شروع ہوا جو اپنی ساخت میں مختلف ہونے کے باوجود ایک ہی جنس سے تعلق رکھتے تھے۔ اس آغاز کے بعد آبادی بڑھنے کا ایک طریقہ یہ ہو سکتا تھا کہ مرد و عورت آزادانہ طور پر باہمی ملاپ کرتے، مگر انسان چونکہ معاشرت پسند کے ساتھ ساتھ اخلاق پسند بھی واقع ہوا ہے، اس لیے اُس نے ایسا نہیں کیا اور بالعموم آپس میں جوڑے بنا کر اس عمل کو پورا کیا۔ بہت سے مرد و عورت موجود ہوں تو ان کے درمیان میں جوڑا بنانے، یعنی نکاح کرنے کی ایک سے زیادہ صورتیں ممکن ہو سکتی ہیں:

۱۔ ایک مرد اور ایک عورت

۲۔ کئی مرد اور کئی عورتیں

۳۔ ایک عورت اور کئی مرد

۴۔ ایک مرد اور کئی عورتیں

انسان کی طبیعت اور اس کے مزاج کو سامنے رکھا جائے اور نکاح کے نتیجے میں بننے والے خاندان کا بھی لحاظ

۱۔ النساء: ۴-۱

۲ اصطلاح میں ان چاروں صورتوں کو بالترتیب یوں بیان کیا جاتا ہے: Monogamy, Polyamory, Polyandry and Polygny

رہے تو ان تمام صورتوں میں پہلی صورت ہی موزوں ترین ہے۔ اس لیے کہ نکاح صرف خواہشات کی تسکین اور نسل بڑھانا نہیں ہے، بلکہ یہ دو ہستیوں کا میل اور خاندان کا ایک ادارہ بھی وجود میں لانا ہے۔ اس کے نتیجے میں جذباتی اور اخلاقی قدریں پیدا ہوتیں اور فریقین کے مابین کچھ نئے رشتے قائم ہوتے ہیں۔ پھر ان دونوں سے اولاد پیدا ہوتی ہے کہ جن کے یہ ماں اور باپ قرار پاتے ہیں۔ انہیں اولاد کی پرورش کرنی ہے، ان کی تربیت کی ذمہ داری اٹھانی ہے اور اس کے لیے ایثار اور محبت کی بہت سی مثالیں بھی رقم کرنی ہیں۔ یہ تمام چیزیں ملحوظ رہیں تو ایک مرد کا ایک عورت سے نکاح ہی قابل رشک ٹھہرتا اور اسی کے ذریعے سے صالح معاشرت وجود پذیر ہوتی ہے۔ لہذا، پروردگار عالم نے بھی جب آدم کی تخلیق کی تو اس کے لیے دو تین اور چار نہیں، بلکہ ایک حوا بنائی، جیسا کہ قرآن کریم اور دیگر الہامی صحیفوں میں اس کا ذکر موجود ہے۔<sup>۱</sup> بلکہ انبیاء کرام کے بارے میں بھی دستیاب معلومات یہی بتاتی ہیں کہ آدم سے لے کر آخری نبی تک، ہر ایک نے اپنا گھر بسانے کے لیے ایک وقت میں ایک ہی عورت سے شادی کو ترجیح دی۔

جہاں تک دوسری اور تیسری صورت کا تعلق ہے تو وہ ان سب حکمتوں سے متصادم ہیں جن کا اوپر ذکر کیا گیا۔ جب مرد و عورت ایک ہی وقت میں کئی کئی بندھنوں میں بندھے ہوں گے تو اس کے نتیجے میں ایک خاندان کے بن جانے کی توقع کرنا بالکل عبث ہوگا۔ اسی طرح ایک عورت جب کئی مردوں کے ساتھ نکاح کرے گی تو اب بھی نہ ایک خاندان بن پائے گا اور نہ وہ ان ذمہ داریوں کو صحیح طور پر ادا کر پائے گی جو مرد و عورت کے خلقی تفاوت کی بنا پر اسی کو ادا کرنی ہیں اور کسی دوسرے خاندان کو شامل کیے بغیر ادا کرنی ہیں۔ یہی وجہ ہے کہ ان دونوں صورتوں کو خدا کے دین میں کبھی بھی جائز نہیں ٹھہرایا گیا۔<sup>۲</sup>

اب رہی آخری صورت تو اس کے بارے میں یہ تو طے ہے کہ یہ کوئی مطلوب صورت نہیں، تاہم تاریخ شاہد ہے کہ ہر زمانے میں کم یا زیادہ، اس کا رواج موجود رہا۔ اس کا باعث بعض اوقات تمدن کی ضرورتیں ہونیں اور کبھی لوگوں کے سیاسی، نفسی اور سماجی مصالح اس کے داعی ہوئے۔ بلکہ بعض انبیاء علیہم السلام کے ہاں اس معاملے میں جو استثنا دکھائی دیتا ہے تو اس کے پیچھے بھی کچھ اسی طرح کی مصلحتیں کارفرما رہیں۔ مثال کے طور پر، سیدنا ابراہیم کی دوسری شادی اولاد کے حصول کے لیے اور ان کی پہلی زوجہ، حضرت سارہ کی خواہش پر ہوئی۔ سیدنا یعقوب کے معاملات بھی

<sup>۱</sup> کتاب پیدائش باب ۲ آیت ۲۲۔

<sup>۲</sup> اور اس تیسری صورت کے بارے میں واضح طور پر ممانعت بھی بیان کر دی گئی: النساء: ۲۴۔

ذرا سے فرق کے ساتھ اسی طرح وقوع پذیر ہوئے۔ حضرت خدیجہ کی وفات کے بعد نبی صلی اللہ علیہ وسلم نے ایک سے زائد نکاح کیے تو اس کے پیچھے بھی نفسانی خواہشات اور ترغیبات نہیں تھیں، بلکہ آپ کی اخلاقی اور نبوی حیثیت اور اس سے پیدا ہوجانے والے بعض تقاضے اس کا باعث تھے۔ غرض یہ کہ اس طرح کی بعض وجوہات تھیں کہ کسی الہامی کتاب میں تعدد ازواج پر کبھی کوئی پابندی عائد نہیں کی گئی۔ چنانچہ آج بھی دیکھ لیا جاسکتا ہے کہ تورات ہو یا انجیل اور زبور، ان سب میں اس کے متعلق کوئی ممانعت موجود نہیں ہے اور یہ سب اس بارے میں بالکل خاموش ہیں۔

قرآن مجید نے بھی دیگر الہامی کتابوں کی طرح خاص اس مسئلے پر کوئی کلام نہیں کیا، نہ اس کے اثبات میں اور نہ اس کی نفی میں۔ تاہم اس کے نزول کے وقت حالات کچھ ایسے پیدا ہوئے کہ یہ مسئلہ ضمنی طور پر زیر بحث آ گیا۔ قرآن کا وہ مقام کہ جس میں اس کا ذکر ہوا، ذیل میں ہم اس کا تفصیل سے مطالعہ کرتے ہیں:

وَأَنْ حِفْتُمْ إِلَّا تَقْسِطُوا فِي الْيَمِينِ فَانكِحُوا  
مَا طَابَ لَكُمْ مِنَ النِّسَاءِ مَنِّي وَتِلْكَ وَرِيحٌ  
فَإِنْ حِفْتُمْ إِلَّا تَعْدِلُوا فَوَاحِدَةً أَوْ مَا مَلَكَتْ  
أَيْمَانُكُمْ ذَلِكَ آذَنِي إِلَّا تَعُولُوا (النساء: ۴)

انصاف نہ کر سکو گے تو جو عورتیں تمہارے لیے موزوں ہوں، ان میں سے دودو، تین تین، چار چار سے نکاح کر لو۔ پھر اگر ڈر ہو کہ انصاف نہ کر سکو گے تو ایک ہی بیوی رکھو یا پھر لونڈیاں جو تمہارے قبضے میں ہوں۔ یہ اس کے زیادہ قریب ہے کہ بے انصافی سے بچے رہو۔

یہ آیت اُس سلسلہ کلام میں آئی ہے جس میں یتیم بچوں کی نگہداشت کے بارے میں ان کے سرپرستوں کو کچھ ہدایات دی گئی ہیں۔ مثلاً، ان بچوں کی دیکھ بھال کس طرح کی جائے، ان کے مال کے بندوبست میں کس درجہ احتیاط اور خیر خواہی سے کام لیا جائے اور ان کے معاملات میں جو مسائل پیدا ہو سکتے ہیں، ان کا تدارک کس طرح ہو۔ اسی رعایت سے یتیم بچوں کے ان سرپرستوں سے خطاب ہے جو جی جان سے ان کی دیکھ بھال کرنا چاہیں، لیکن غیر شادی شدہ ہونے کی وجہ سے یا اپنے اہل و عیال اور ان کی ذمہ داریوں کی وجہ سے ایسا نہ کر سکیں۔ انھیں ہدایت فرمائی ہے کہ وہ سہولت اور آسانی کے پیش نظر ان یتیموں کی عورتوں کو، جو ان کی مائیں بھی ہو سکتی ہیں اور شادی کے قابل ان کی بہنیں بھی، اپنے ساتھ شریک کر لیں۔ اس طرح کہ ان میں سے جن کو موزوں خیال کریں، ان دودو، تین تین اور چار چار

۵ کتاب پیدائش باب ۱۶ آیت ۲-۳، کتاب پیدائش باب ۲۹ آیت ۲۸-۳۰۔ باب ۳۰ آیت ۳-۴، ۹۔

۶ نبی صلی اللہ علیہ وسلم کے نکاحوں کے بارے میں تفصیل اس مضمون میں دیکھی جاسکتی ہے: ازواج مطہرات، ازواج پدید آمدی۔

سے نکاح کر لیں۔

یہ آیت کا سیدھا اور صاف مفہوم ہے جو بادی النظر میں ہمارے سامنے آتا ہے اور اسے مولانا اصلاحی نے ”تدبر قرآن“ میں تفصیل کے ساتھ بیان کیا ہے<sup>۸</sup>۔ لیکن بعض کبار مفسرین اس آیت کو مختلف طریقے سے دیکھتے اور اس سے ہٹ کر اس کا مطلب بیان کرتے ہیں۔ ان میں سے چند معروف مطالب کا ہم ذیل میں ذکر کرتے ہیں:

۱۔ زمانہ جاہلیت میں کچھ لوگ اپنے زیر کفالت یتیم بچیوں سے نکاح کر لیتے تھے۔ ذہن میں یہی ہوتا کہ ان کے حسن و جمال اور مال سے توفائدہ اٹھائیں گے، مگر ان کے واجبی حقوق ادا نہ کریں گے۔ اس پر ارشاد ہوا کہ اگر اندیشہ ہو کہ تم یتیم لڑکیوں کے ساتھ نکاح کر کے انصاف نہ کر سکو گے تو دوسری عورتیں دنیا میں موجود ہیں، ان میں سے جو تمہیں پسند آئیں ان کے ساتھ نکاح کر لو۔ گویا اصل بات یتیم بچیوں پر ظلم نہ کرنے کی ہے اور اس کا حل یہ تجویز کیا گیا ہے کہ ان کو چھوڑ کر دوسری عورتوں سے شادی کر لی جائے۔

۲۔ ایک ایک شخص دس بیویاں کر لیتا تھا۔ اس سے جب اس کے مصارف بڑھ جاتے تو وہ مجبور ہو کر یتیموں کے حقوق پر دست درازی کرتا۔ اس پر فرمایا کہ اگر اس ناانصافی کا تمہیں اندیشہ ہو تو ایک سے لے کر چار تک اتنی بیویاں کرو جس کے ساتھ تم عدل پر قائم رہ سکو۔ یعنی اس راءے میں بھی اصل زور یتیموں پر ظلم نہ کرنے پر ہے، مگر اس کا حل یہ تجویز کیا گیا ہے کہ وہ چار سے زیادہ شادیاں نہ کریں۔

۳۔ عہد جاہلیت میں یتیموں کے حقوق کے بارے میں لوگ متنبہ تھے، مگر عورتوں کے معاملات میں بے پروا تھے۔ انہیں حکم ہوا کہ جب تم یتیموں کے ساتھ ناانصافی کرنے سے ڈرتے ہو تو عورتوں کے ساتھ ناانصافی کرنے سے بھی ڈرو۔ دوسرے لفظوں میں، مسئلہ یہ نہیں ہے کہ یتیموں پر کوئی ظلم ہو رہا ہے، بلکہ ان پر ظلم کرنے سے لوگ بچتے ہیں، چنانچہ اس بات کا حوالہ دے کر فرمایا ہے کہ تم عورتوں پر بھی ظلم کرنے سے رک جاؤ۔

آیت کے بارے میں چند ایک چیزوں کا خیال رہے تو آسانی سے ان سب آرا کی کمزوری معلوم ہو جاتی ہے اور واضح ہو جاتا ہے کہ یہاں سرے سے نہ یتیموں پر کسی ظلم کے ہونے یا نہ ہونے کا بیان ہے اور نہ خاص ان کی عورتوں

کے گویا یہ وہی بات تھی جس کا جمل بیان اس سے پہلے ہو چکا تھا: **وَإِنْ تَخَاطَبُواهُمْ فَاخْوَانُكُمْ**، یعنی اگر تم ان یتیموں کو اپنے ساتھ شامل کر لو تو وہ تمہارے بھائی ہیں۔ البقرہ ۲۲۰۔

۸ آیت کے اس مفہوم کو بعد ازاں جاوید احمد غامدی صاحب نے ”البیان“ میں بھی بیان کیا ہے۔

کے بجائے دوسری عورتوں کے مسائل، ہی زیر بحث ہیں:

پہلی چیز یہ واضح ہونی چاہیے کہ آیت میں لفظ 'يَتَامَى' اور 'اِقْسَاطُ' کے معنی کیا ہیں۔ 'يَتَامَى' عربی زبان کا معروف لفظ ہے۔ اس سے مراد وہ نابالغ بچے ہوتے ہیں جن کے باپ فوت ہو چکے ہوں، قطع نظر اس سے کہ وہ لڑکے ہوں یا لڑکیاں۔ قرآن میں یہ لفظ اس صورت میں بہت سی جگہوں پر آیا ہے اور ہر جگہ اسی معنی میں آیا ہے، لہذا اس کے اصل معنی سے صرف نظر کر کے اس سے صرف یتیم لڑکیوں کو مراد لینا صحیح نہیں ہے۔ تاہم اس پر یہ کہا جاسکتا ہے کہ ایک لفظ بعض اوقات اپنے اندر تخصیص بھی پیدا کر لیتا ہے اور اپنے دیگر افراد کو چھوڑ کر کسی ایک کے ساتھ خاص ہو جایا کرتا ہے، اس لیے اگر 'يَتَامَى' سے مراد صرف یتیم لڑکیاں لے لی جائیں تو زبان کے لحاظ سے یہ غلط نہیں ہوگا۔ یہ بات صحیح ہے، مگر اس کے ساتھ یہ بھی واضح رہے کہ لفظ میں پیدا ہوجانے والی تخصیصات کلام کے اندر موجود کسی نہ کسی قرینے کی محتاج ہوتی ہیں اور زیر بحث آیت میں اس طرح کا کوئی قرینہ موجود نہیں ہے۔ بلکہ اگر غور کیا جائے تو قرآن اس کے خلاف ہیں اور اس کی تعیم کا تقاضا کرتے ہیں۔ مثال کے طور پر، ایک آیت متصل پہلے 'وَأَتُوا الْيَتَامَى أَمْوَالَهُمْ' میں یہی لفظ آیا ہے اور سب کے ہاں مسلم ہے کہ یہ وہاں اپنی تعیم میں ہے، یعنی یتیم بچوں کے مال ان کے حوالے کر دو۔ چونکہ اس پر ایک الف لام ہے اور زیر بحث آیت 'وَأِنْ خِفْتُمْ أَلَّا تُقْسِطُوا فِي الْيَتَامَى' میں بھی اس پر الف لام آیا ہے، اس لیے یہاں معرفہ کا اعادہ خود اس بات میں مانع ہے کہ کسی قرینے کے بغیر ان دونوں کے الگ الگ معنی مراد لے لیے جائیں۔ اگر یہ پہلی جگہ یتیم لڑکے اور لڑکیوں، دونوں کے لیے ہے تو اسے دوسری جگہ بھی اسی معنی میں ہونا چاہیے۔

'اِقْسَاطُ' کے بارے میں یہ تو معلوم ہے کہ اس کا مطلب انصاف کرنا ہے، مگر عربی زبان میں اس انصاف کا ایک اور محل بھی ہے۔ ہم اپنی زبان میں بھی اگر یہ کہنا چاہیں کہ تم نے اس کام کو، جیسا کہ اس کا حق ہے، انجام نہیں دیا تو اس کے لیے ہم کہتے ہیں کہ تم نے اس کام کے ساتھ انصاف نہیں کیا۔ آیت میں 'اِقْسَاطُ' اسی معنی میں آیا ہے۔ اس کی دلیل یہ ہے کہ اول تو یہ 'الٰہی' یا 'بِئِنَّ' کے بجائے 'فِی' کے ساتھ متعدی ہوا ہے اور اس کے بعد 'الْیَتَامَى' کا ایک مضاف بھی محذوف ہے۔ اسے بیان کر دیا جائے تو تالیف کلام یوں ہوتی ہے: 'وَأِنْ خِفْتُمْ أَلَّا تُقْسِطُوا فِي أَمْوَالِ الْيَتَامَى'۔ یعنی تمہیں اگر اندیشہ ہو کہ تم یتیموں کی ذمہ داریاں، جیسا کہ ان کا حق ہے، ادا نہ کر سکو گے۔ غرض یہ کہ آیت میں کسی یتیم یا پھر یتیم لڑکیوں پر ہونے والے کسی ظلم کا بیان نہیں کہ مذکورہ آرا میں سے کوئی رائے اختیار کی جائے جو اتفاق سے

سب کی سب افساط کے اسی مفہوم پر کھڑی ہیں۔

دوسری بات جو یہاں طے ہو جانی چاہیے، وہ آیت میں موجود شرط اور جزا کے درمیان میں پائی جانے والی مناسبت ہے۔ **وَإِنْ خِفْتُمْ أَلَّا تُقْسِطُوا فِي الْيَتَامَىٰ** اور **فَأَنْكِحُوا مَا طَابَ لَكُمْ مِنَ النِّسَاءِ**، یہ دونوں فقرے آپس میں شرط اور جزا کے طور پر آئے ہیں۔ اگر یتامیٰ اور افساط کا مطلب وہی ہے جو ہم نے اوپر بیان کیا تو پھر ان آرا میں پائی جانے والی شرط اور جزا کی باہمی مناسبت بے معنی سی ہو جاتی ہیں۔ اب پہلی راے کے مطابق بات یوں ہوگی: اگر تمہیں اندیشہ ہو کہ تم ان یتیموں کا حق ادا نہ کر سکو گے تو ان کو چھوڑ کر کسی اور عورت سے شادی کر لو۔ دوسری راے کے مطابق شرط اور جزا یہ مفہوم دیں گی: اگر تمہیں اندیشہ ہو کہ تم ان یتیموں کا حق ادا نہ کر سکو گے تو چار سے زیادہ شادیاں نہ کرو۔ تیسری راے یوں ہوگی: اگر تمہیں اندیشہ ہو کہ ان یتیموں کا حق ادا نہ کر سکو گے تو عورتوں کا بھی حق ادا کیا کرو۔

اصل راے کی تائید میں چند ایجابی باتیں مزید بھی کہی جاسکتی ہیں۔ ایک یہ کہ **مِنَ النِّسَاءِ** پر ایک الف لام آیا ہے جس کو اگر کھول دیا جائے تو واضح ہو جاتا ہے کہ اس سے یتیموں کی عورتیں ہی مراد ہیں۔ اولاً، یہاں الف لام جنس کے بجائے معبود کے لیے زیادہ موزوں ہے اور سابق کو ملحوظ رکھا جائے تو یہ یتامیٰ سے معبود قرار پاتا ہے، یعنی ان یتیموں کی عورتیں۔ ثانیاً، اس کے بعد آنے والی آیت میں تاکید کی گئی ہے کہ ان عورتوں کے حق مہر خوش دلی سے ادا کیے جائیں۔ ظاہر ہے، خوش دلی سے ادا نہ کرنے کا مسئلہ یتیموں کی عورتوں کے بارے میں پیدا ہو جانا زیادہ قرین قیاس ہے، اس لیے کہ یہ نکاح اصل میں انھی کے بچوں کی فلاح اور بہبود کے لیے کیے جا رہے ہیں۔ ثالثاً، لوگوں نے جب اس کے بعد بھی استفسار کیا تو قرآن نے یہاں کے اجمال کو آگے جا کر لفظوں میں بھی کھول دیا ہے۔ فرمایا ہے: **وَمَا يُبْلَىٰ عَلَيْكُمْ فِي الْكِتَابِ فِي يَتَامَى النِّسَاءِ الَّتِي لَا تُوْتُوْنَهُنَّ مَا كُتِبَ لَهُنَّ وَتَرْغَبُوْنَ اَنْ تَنْكِحُوْهُنَّ**، یعنی وہ عورتیں جن کے ساتھ تم نکاح کرنا چاہتے ہو، مگر حق مہر ادا نہیں کرنا چاہتے، ان کے یتیموں کے بارے میں جو ہدایات اس کتاب میں دی جا رہی ہیں، ان کے بارے میں اللہ تمہیں فتویٰ دیتا ہے۔

دوسرے یہ کہ آیت میں یتیم بچوں کے ان سرپرستوں سے خطاب ہے کہ جن کے خیال میں وہ تنہا ان ذمہ دار یوں کو ادا نہیں کر پارہے۔ ظاہر ہے، ان سے یہی کہنا چاہیے تھا کہ وہ اس کام میں دوسروں کو اپنا شریک کر لیں۔ پھر یہ کام

نقطہ نظر

بچوں کی نگہداشت اور ان کی دیکھ بھال کا تھا، اس لیے مردوں کے بجائے عورتوں کو اس میں شریک کر لینا زیادہ موزوں ہوتا۔ نیز وہ عورتیں اگر انھی یتیم بچوں کی رشتہ دار ہوتیں تو اس سے پیش نظر مقصد آخری درجے میں پورا ہو جاتا کہ اس سے ان بچوں کی کفالت کا بندوبست تو ہوتا، انھیں اپنا گھر اور خاندان بھی میسر آ جاتا اور وہ اس میں اجنبی اور بے سہارا یتیم کی حیثیت میں نہیں، بلکہ ایک رشتے دار کی حیثیت میں رہتے۔ چنانچہ ایسا ہی ہوا اور لوگوں کو حکم دیا گیا کہ تم انھی یتیموں کی عورتوں سے نکاح کر لو۔

[باقی]

www.al-mawrid.org  
www.javedahmadghamidi.com

